



OCTOBER 01, 2024
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದಿದವರು: ಹರ್ಷವರ್ಧನ್ ಶಿಲವಂತ

<><><>

ಮುಖ್ಯಾಂಶಗಳು:

<><><>

✚ 'ಗಾಂಧಿ ಭಾರತ' ಧ್ವೇಯದೊಂದಿಗೆ, ರಾಜ್ಯಾದ್ಯಂತ ಗಾಂಧಿ ಜಯಂತಿಯಂದು, ಗಾಂಧಿ ನಡಿಗೆ - ಡಿ.ಕೆ. ಶಿವಕುಮಾರ.

✚ ತೋಟಗಾರಿಕೆಯಿಂದ ಜೀವ ವೈವಿಧ್ಯತೆ ಸಂರಕ್ಷಣೆ ಹಾಗೂ ನೈಸರ್ಗಿಕ ಕೀಟ ನಿಯಂತ್ರಣ ಸಾಧ್ಯ - ಎನ್. ಕಲ್ಯಾಣಿ ಸೆಲ್ವಿ

✚ ಸುರತ್ಕಲ್ ನ ನ್ಯಾಶನಲ್ ಇನ್‌ಸ್ಟಿಟ್ಯೂಟ್ ಆಫ್ ಟೆಕ್ನಾಲಜಿಯ, ಹತ್ತು ಜನ ಪ್ರಾಧ್ಯಾಪಕರಿಗೆ, ಪ್ರಪಂಚದ ಅಗ್ರ ವಿಜ್ಞಾನಿಗಳ ಪಟ್ಟಿ.

✚ ಕರ್ನಾಟಕ ಜಾನಪದ ಪರಿ 'ತ್ರಿಗೆ, ಯುನೆಸ್ಕೋ ಮಾನ್ಯತೆ - ವಿದ್ವಾಂಸ ಹಿ.ಚಿ. ಬೋರಲಿಂಗಯ್ಯ ಮಾಹಿತಿ.

<><><>

ಈಗ ವಾರ್ತೆಗಳ ವಿವರ

<><><>

ಬೆಳಗಾವಿಯಲ್ಲಿ ಆಯೋಜಿಸಿದ್ದ, ಅಖಿಲ ಭಾರತ ಕಾಂಗ್ರೆಸ್ ಮಹಾ ಅಧಿವೇಶನದಲ್ಲಿ, ಮಹಾತ್ಮ ಗಾಂಧೀಜಿ ಅವರು ಅಧ್ಯಕ್ಷತೆ ವಹಿಸಿ, 100 ವ 'ಫ ಪೂರ್ಣಗೊಂಡ ಹಿನ್ನೆಲೆ, ನಾಳೆ ಗಾಂಧಿ ಜಯಂತಿಯಂದು, ಬೆಳಗಾವಿಯಲ್ಲಿ ವಿಶೇಷ ಕಾರ್ಯಕ್ರಮ ಆಯೋಜಿತವಾಗಿದೆ. ಬೆಂಗಳೂರಿನ ಪ್ರದೇಶ ಕಾಂಗ್ರೆಸ್ ಕಚೇರಿಯಲ್ಲಿ ಸುದ್ದಿಗೋಷ್ಠಿ ನಡೆಸಿದ, ಉಪ ಮುಖ್ಯಮಂತ್ರಿ ಡಿ.ಕೆ. ಶಿವಕುಮಾರ, ನಾಳೆ ರಾಜ್ಯದ ಎಲ್ಲ ಜಿಲ್ಲಾ ಕೇಂದ್ರಗಳಲ್ಲಿ ಮತ್ತು ತಾಲೂಕು ಕೇಂದ್ರಗಳಲ್ಲಿ, 'ಗಾಂಧಿ ಭಾರತ' ಧ್ವೇಯದೊಂದಿಗೆ, ಗಾಂಧಿ ನಡಿಗೆ, ರಾಷ್ಟ್ರ ಧ್ವಜಾರೋಹಣ ಹಾಗೂ ಸಂಭ್ರಮಾಚರಣೆ ಕೈಗೊಳ್ಳುವಂತೆ, ಅಧಿಕಾರಿಗಳಿಗೆ ಸೂಚಿಸಿದ್ದಾಗಿ, ಅವರು ತಿಳಿಸಿದರು. ಕಾರ್ಯಕ್ರಮದ ಸಂಯೋಜನೆಗೆ, ವಿಶೇಷ ಸಮಿತಿ ರಚಿಸಲಾಗಿದೆ.

<><><>

ಮಹಾತ್ಮ ಗಾಂಧೀಜಿಯವರ 155ನೇ ಜಯಂತಿ ಅಂಗವಾಗಿ, ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ ಆಯೋಜಿಸಿದ್ದ, ರಾಜ್ಯ ಮಟ್ಟದ ಬಾಪೂಜಿ ಪ್ರಬಂಧ ಸ್ಪರ್ಧೆಯಲ್ಲಿ.. ಪ್ರೌಢ ಶಾಲಾ ವಿಭಾಗದಲ್ಲಿ, ಬೆಳಗಾವಿಯ ಕೆ.ಎಸ್.ಆರ್.ಪಿ. ಮಜ್ಜೆ, ಸರ್ಕಾರಿ ಪ್ರೌಢ ಶಾಲೆಯ ವಿದ್ಯಾರ್ಥಿನಿ, ದಿವ್ಯಾ ಗಾಣಿಗೇರ ಪ್ರಥಮ ಸ್ಥಾನ ಪಡೆದಿದ್ದಾರೆ. ಪದವಿಸೂರ್ವ ಕಾಲೇಜು ವಿಭಾಗದಲ್ಲಿ, ಗದಗ ಜಿಲ್ಲೆ, ಮುಳಗುಂದದ ವಿಜಯಕುಮಾರ ದೊಡ್ಡಮನಿ ಪ್ರಥಮ, ಪದವಿ

ಹಾಗೂ ಸ್ನಾತಕೋತ್ತರ ವಿಭಾಗದಲ್ಲಿ, ವಿಜಯನಗರ ಜಿಲ್ಲೆ, ಹಂಪಿ ಕನ್ನಡ ವಿಶ್ವವಿದ್ಯಾಲಯದ ಪ್ರವೀಣ ಕಿತ್ತೂರ ಪ್ರಥಮ ಸ್ಥಾನ ಗಳಿಸಿದ್ದಾರೆ.

<><><>

ಮಹಾತ್ಮ ಗಾಂಧೀಜಿ ಅವರ 155ನೇ ಜನ್ಮ ಜಯಂತಿ ಪ್ರಯುಕ್ತ, 'ಸ್ವಭಾವ ಹಾಗೂ ಸಂಸ್ಕಾರ ಸ್ವಚ್ಛತೆ' ಧ್ಯೇಯದೊಂದಿಗೆ, ಕೊಪ್ಪಳ ಜಿಲ್ಲೆ ಕಾನೂನು ಸೇವಾ ಪ್ರಾಧಿಕಾರ, ಕಿನ್ನಾಳ ಕಲೆಗೆ ಪ್ರಸಿದ್ಧಿ ಪಡೆದ, ಕಿನ್ನಾಳ ಗ್ರಾಮವನ್ನು ದತ್ತು ಪಡೆದಿದೆ. ವ್ಯಾಜ್ಯ ಹಾಗೂ ತ್ಯಾಜ್ಯಮುಕ್ತ ಗ್ರಾಮವನ್ನಾಗಿಸಲು, ಸಂಕಲ್ಪಿಸಲಾಗಿದೆ ಎಂದು, ಕೊಪ್ಪಳ ಜಿಲ್ಲೆ ಪ್ರಧಾನ ನ್ಯಾಯಾಧೀಶ ಸಿ. ಚಂದ್ರಶೇಖರ, ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ.

<><><>

ನ್ಯಾಯಾಧೀಶ ಸಿ. ಚಂದ್ರಶೇಖರ ಧ್ವನಿ 45 ಸೆಕೆಂಡುಗಳು

<><><>

ವಿಜಯಪುರ ಹಾಗೂ ಶಿವಮೊಗ್ಗ ಜಿಲ್ಲೆಗಳಲ್ಲಿ, ನೂತನ ಫುಡ್ ಪಾರ್ಕ್‌ಗಳನ್ನು ಪ್ರಾರಂಭಿಸಲು, ಕೂಡಲೇ ಕ್ರಮ ಕೈಗೊಳ್ಳುವಂತೆ, ಕೃಷಿ ಖಾತೆ ಸಚಿವ ಎನ್. ಚಲುವರಾಯಸ್ವಾಮಿ ಆದೇಶಿಸಿದ್ದಾರೆ. ಬೆಂಗಳೂರಿನಲ್ಲಿ ನಡೆದ, ಆಹಾರ ಕರ್ನಾಟಕ ನಿಯಮಿತದ ಆಡಳಿತ ಮಂಡಳಿ ಸಭೆಯಲ್ಲಿ ಅವರು ಮಾತನಾಡಿದರು. ಆಹಾರ ಉತ್ಪನ್ನಗಳ ಸಂಸ್ಕರಣಾ ಘಟಕಗಳನ್ನು ರಾಜ್ಯಾದ್ಯಂತ ಹೆಚ್ಚಿಸಿ, ರೈತರಿಗೆ ನೆರವಾಗುವ ನಿಟ್ಟಿನಲ್ಲಿ, ಇನ್ನೆಷ್ಟು ಪರಿಣಾಮಕಾರಿ ಕ್ರಮಗಳನ್ನು, ಯೋಜಿಸಲಾಗಿದೆ ಎಂದರು.

<><><>

ವಾಯವ್ಯ ಕರ್ನಾಟಕ ರಸ್ತೆ ಸಾರಿಗೆ ಸಂಸ್ಥೆಯಲ್ಲಿ, ಚಾಲಕರ ಕೊರತೆ ನೀಗಿಸಲು, ಎರಡು ಸಾವಿರ ಸಿಬ್ಬಂದಿ ನೇಮಕಕ್ಕೆ, ಅನುಮೋದನೆ ನೀಡಲಾಗಿದೆ ಎಂದು, ಸಾರಿಗೆ ಖಾತೆ ಸಚಿವ ರಾಮಲಿಂಗಾ ರೆಡ್ಡಿ ತಿಳಿಸಿದ್ದಾರೆ. ಬಾಗಲಕೋಟೆ ಜಿಲ್ಲೆ, ಸಾವಳಗಿ, ರಬಕವಿ, ಬನಹಟ್ಟಿ ಬಸ್ ನಿಲ್ದಾಣಗಳನ್ನು ಉದ್ಘಾಟಿಸಿ, ಮಾತನಾಡಿದ ಸಚಿವರು, ಈಗಾಗಲೇ ಸಾವಿರ ಚಾಲಕ ಹುದ್ದೆಗಳ ನೇಮಕಾತಿ ಪ್ರಕ್ರಿಯೆಗೆ, ಚಾಲನೆ ನೀಡಲಾಗಿದೆ ಎಂದರು.

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಕ್ಯಾಲಿಫೋರ್ನಿಯಾದ ಸ್ಟ್ಯಾನ್‌ಫೋರ್ಡ್ ವಿಶ್ವವಿದ್ಯಾಲಯ ಪ್ರಕಟಿಸಿರುವ, ಪ್ರಪಂಚದ ಅಗ್ರ ವಿಜ್ಞಾನಿಗಳ ಪಟ್ಟಿಯಲ್ಲಿ, ಮಂಗಳೂರಿನ ಸುರತ್ಕಲ್‌ನ ನ್ಯಾಶನಲ್ ಇನ್‌ಸ್ಟಿಟ್ಯೂಟ್ ಆಫ್ ಟೆಕ್ನಾಲಜಿಯ, ಹತ್ತು ಜನ ಪ್ರತಿಭಾವಂತ ಪ್ರಾಧ್ಯಾಪಕರು ಸ್ಥಾನ ಪಡೆದಿದ್ದಾರೆ. ಪೀರ್ - ರಿವಿವ್ಯೂವ್ಡ್ ವೈಜ್ಞಾನಿಕ ಪ್ರಕಟಣೆಗಳ ಪ್ರಮುಖ ಡೇಟಾಬೇಸ್ ದತ್ತಾಂಶವನ್ನು ಆಧರಿಸಿ, ಈ ಪಟ್ಟಿಯನ್ನು ಪ್ರಕಟಿಸಲಾಗಿದೆ. ಪ್ರಾಧ್ಯಾಪಕರುಗಳಾದ, ಸುಭಾ ಿಚಂದ್ರ ಕಟ್ಟೀಮನಿ, ಪಿ. ಜಯರಾಜ, ಕೆ. ಪ್ರಭು, ಎಂ.ಆರ್. ರಮೇಶ, ಸೈಕತ್ ದತ್ತಾ, ಶಶಿಧರ ಕೂಲಗುಡಿ, ಡಿ. ಆಮುರ್ಗ ಪೆರುಮಾಳ್, ಡಿ.ಕೃಷ್ಣ ಭಟ್, ಅರುಣ್ ಇಸ್ಲೂರ್ ಹಾಗೂ ದೇಬಶಿಖಾ ಜಿನಾ ಈ ಗೌರವಕ್ಕೆ ಪಾತ್ರರಾಗಿದ್ದಾರೆ.

<><><>

ಮಂಗಳೂರಿನ ಬೋಳಾರದ, ಸರ್ಕಾರಿ ಕನ್ನಡ ಹಿರಿಯ ಪ್ರಾಥಮಿಕ ಶಾಲೆ, ಕೇವಲ 5 ಮಕ್ಕಳನ್ನು ಹೊಂದಿ, ಮುಚ್ಚುವ ಹಂತಕ್ಕೆ ತಲುಪಿತ್ತು. ಪ್ರಬಾರ ಮುಖ್ಯ ಶಿಕ್ಷಕಿ, ಗೀತಾ ಜುಡಿತ್ ಸಾಲ್ವಾನಾ ಅವರ ಶ್ರಮದಿಂದ, ಶಾಲೆಗೆ ಜೀವಕಳೆ ಬಂದಿದ್ದು, ಈಗ 53 ಮಕ್ಕಳ ಕಲರವ ಅಲ್ಲಿ ಮನೆ ಮಾಡಿದೆ. ಬಿಹಾರದಿಂದ ಬಂದು, ಮಂಗಳೂರಿನಲ್ಲಿ ನೆಲೆ ನಿಂತ, ಕೂಲಿ

ಕಾರ್ಮಿಕರ ಕುಟುಂಬದ ಮಕ್ಕಳನ್ನು, ತಮ್ಮ ಶಾಲೆಯಲ್ಲಿ ಹೆಸರು ನೋಂದಾಯಿಸಿ, ಹಿಂದಿ ಮೂಲಕ ಕನ್ನಡ ಕಲಿಸಿ ಮಾದರಿಯಾಗಿದ್ದಾರೆ, ಶಿಕ್ಷಕಿ ಗೀತಾ. ಪ್ರದೇಶ ಸಮಾಚಾರಕ್ಕಾಗಿ ಅವರು, ತಮ್ಮ ಅನುಭವ ಹಂಚಿಕೊಂಡಿದ್ದಾರೆ.

<><><>

ಶಿಕ್ಷಕಿ ಗೀತಾ ಸಾಲ್ವಾನಾ ಧ್ವನಿ 45 ಸೆಕೆಂಡುಗಳು

<><><>

ತೋಟಗಾರಿಕೆಯಿಂದ ಜೀವ ವೈವಿಧ್ಯತೆ ಸಂರಕ್ಷಣೆ, ಪರಾಗಸ್ಪರ್ಶ, ನೈಸರ್ಗಿಕ ಕೀಟ ನಿಯಂತ್ರಣ ಸಾಧ್ಯ ಎಂದು, ಹೊಸ ದಿಲ್ಲಿಯ ವಿಜ್ಞಾನ ಮತ್ತು ಕೈಗಾರಿಕಾ ಅನುಸಂಧಾನ ಪರಿಷತ್ ಮಹಾ ನಿರ್ದೇಶಕಿ, ಎನ್.ಕಲ್ಯಾಣಿ ಸೆಲ್ವಿ ಹೇಳಿದ್ದಾರೆ. ಬಾಗಲಕೋಟೆಯ ತೋಟಗಾರಿಕೆ ವಿಜ್ಞಾನಗಳ ವಿಶ್ವವಿದ್ಯಾಲಯದ, 13ನೇ ಘಟಿಕೋತ್ಸವದಲ್ಲಿ ಅವರು, ದಿಕ್ಕೂಚಿ ಭಾಷಣ ಮಾಡಿದರು. ದೇಶದ ಆರ್ಥಿಕತೆಯ ಬೆಳವಣಿಗೆಯಲ್ಲಿ ತೋಟಗಾರಿಕೆ ಕೃಷಿ, ನವ ಉದ್ಯಮವಾಗಿ ಹೊರಹೊಮ್ಮಿದೆ. ಇದು ಬೆಳೆ ವೈವಿಧ್ಯ ಮತ್ತು ರೈತರಿಗೆ ಆಯ್ಕೆಗಳನ್ನು ಒದಗಿಸುತ್ತಿದೆ. ಪರ್ಯಾಯ ಆದಾಯ ಮೂಲಗಳನ್ನು ಶೋಧಿಸುತ್ತಿದೆ ಎಂದರು.

<><><>

ಬೀದರಿನ ತೋಟಗಾರಿಕೆ ಮಹಾವಿದ್ಯಾಲಯದ ವಿದ್ಯಾರ್ಥಿನಿ, ಬಿ.ಎಸ್.ಸಿ. ಪದವಿಧರೆ, ಕಲಬುರಗಿ ಜಿಲ್ಲೆ, ಚಿಂಚೋಳಿ ತಾಲೂಕಿನ ಅಮೂಲ್ಯಾ ಪಾಟೀಲ ಅವರು, 16 ಬಂಗಾರದ ಪದಕಗಳನ್ನು ಮುಡಿಗೇರಿಸಿಕೊಂಡು, ಚಿನ್ನದ ಹುಡುಗಿಯಾಗಿ ಘಟಿಕೋತ್ಸವದಲ್ಲಿ ಗಮನ ಸೆಳೆದರು. ಪ್ರದೇಶ ಸಮಾಚಾರಕ್ಕಾಗಿ ಅಮೂಲ್ಯಾ ತಮ್ಮ ಸಂತಸ ಹಂಚಿಕೊಂಡಿದ್ದಾರೆ.

<><><>

ಅಮೂಲ್ಯಾ ಪಾಟೀಲ ಧ್ವನಿ 25 ಸೆಕೆಂಡುಗಳು

<><><>

ಕರ್ನಾಟಕ ಜಾನಪದ ಪರಿ 'ತ್ತಿಗೆ, ಅಮೂರ್ತ ಸಾಂಸ್ಕೃತಿಕ ಪರಂಪರೆಯ ಸಂರಕ್ಷಣೆಗಾಗಿ, ಯುನೆಸ್ಕೋ ಮಾನ್ಯತೆ ನೀಡಿದೆ ಎಂದು, ಪರಿ 'ತ್ತಿನ ಅಧ್ಯಕ್ಷ ಪ್ರೊಫೆಸರ್ ಹಿ.ಚಿ. ಬೋರಲಿಂಗಯ್ಯ ತಿಳಿಸಿದ್ದಾರೆ. ಯುನೆಸ್ಕೋ ವಿಶ್ವದ 58 ಸಾರ್ವಜನಿಕ ಸೇವಾ ಸಂಸ್ಥೆಗಳ ಪೈಕಿ ಒಂದು ಎಂದು, ಗುರುತಿಸಿ, ಗೌರವಿಸಿದೆ. ಬೆಂಗಳೂರು-ಮೈಸೂರು ಹೆದ್ದಾರಿಯಲ್ಲಿ, 15 ಎಕರೆ ಪ್ರದೇಶದಲ್ಲಿ ಕರ್ನಾಟಕ ಜಾನಪದ ಪರಿ 'ತ್ತು ನಿರ್ಮಿಸಿದ, 'ಜಾನಪದ ಲೋಕ', ಇಡೀ ದೇಶದಲ್ಲಿಯೇ ಅಪರೂಪದ ವೈಶಿಷ್ಟ್ಯಗಳಿಂದ ಕೂಡಿದ, ಬೃಹತ್ ಸಾಂಸ್ಕೃತಿಕ ಕೇಂದ್ರ ಎಂಬ ಹೆಗ್ಗಳಿಕೆಗೆ ಪಾತ್ರವಾಗಿದೆ ಎಂದು ಅವರು ಹೇಳಿದರು. ಕೀರ್ತಿಶೇಷ ಎಚ್.ಎಲ್. ನಾಗೇಗೌಡರ ಕಳಕಳಿಯ ಪ್ರತೀಕವಾಗಿ, 1979 ರಲ್ಲಿ ಸ್ಥಾಪನೆಯಾದ ಕರ್ನಾಟಕ ಜಾನಪದ ಪರಿ 'ತ್ತು, ಕಳೆದ 45 ವ 'ರ್ಷಗಳಿಂದಲೂ ಜಾನಪದ ಕ್ಷೇತ್ರದಲ್ಲಿ ಅಮೂಲ್ಯ ಸೇವೆ ಸಲ್ಲಿಸುತ್ತ ಬಂದಿದೆ ಎಂದು, ಪ್ರೊಫೆಸರ್ ಬೋರಲಿಂಗಯ್ಯ ಕೃತಜ್ಞತೆ ಸೂಚಿಸಿದರು.

<><><>

ಹಿರಿಯರು ಎದುರಿಸುತ್ತಿರುವ ಸಮಸ್ಯೆಗಳ ಬಗ್ಗೆ, ಧ್ವನಿ ಎತ್ತಲು ಮತ್ತು ಸೂಕ್ತ ಪರಿಹಾರ ಕಂಡುಕೊಳ್ಳಲು, ಪ್ರತಿ ವ 'ರ್ಷ ಅಕ್ಟೋಬರ್ 1 ರಂದು, ಹಿರಿಯರ ಅಂತಾರಾಷ್ಟ್ರೀಯ ದಿನ ಆಚರಿಸಲಾಗುತ್ತಿದೆ. ವಿಶ್ವ ಸಂಸ್ಥೆಯ ಸಾಮಾನ್ಯ ಸಭೆ, 1990ರ ಡಿಸೆಂಬರ್ 14 ರಂದು, ಈ ನಿರ್ಣಯವನ್ನು ಅಂಗೀಕರಿಸಿದೆ.

<><><>

ಬೆಂಗಳೂರಿನ ರವೀಂದ್ರ ಕಲಾಕ್ಷೇತ್ರದಲ್ಲಿ ಇಂದು ಬೆಳಿಗ್ಗೆ 10.30ಕ್ಕೆ, ವಿಶ್ವ ಹಿರಿಯ ನಾಗರಿಕರ ದಿನಾಚರಣೆ ಆಯೋಜಿತವಾಗಿದೆ. ಹಿರಿಯ ನಾಗರಿಕರ ಕ್ಷೇತ್ರದಲ್ಲಿ ಸೇವೆ ಸಲ್ಲಿಸುತ್ತಿರುವ ಸಂಸ್ಥೆ ಹಾಗೂ ವ್ಯಕ್ತಿಗಳಿಗೆ ಮುಖ್ಯಮಂತ್ರಿ ಸಿದ್ದರಾಮಯ್ಯ ಪ್ರಶಸ್ತಿ ಪ್ರದಾನ ಮಾಡಲಿದ್ದಾರೆ.

<><><>

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ, 38ನೇ ಸಂಸ್ಥಾಪನಾ ದಿನಾಚರಣೆ, ಇಂದು ಬೆಳಿಗ್ಗೆ 10 ಗಂಟೆಗೆ, ರೈತರ ಜ್ಞಾನಾಭಿವೃದ್ಧಿ ಕೇಂದ್ರದಲ್ಲಿ ಜರುಗಲಿದೆ. ಹೊಸ ದಿಲ್ಲಿಯ ಭಾರತೀಯ ಕೃಷಿ ಅನುಸಂಧಾನ ಪರಿಷತ್ತಿನ ವಿಶ್ರಾಂತ ಮಹಾನಿರ್ದೇಶಕ, ಡಾಕ್ಟರ್ ಆರ್.ಎಸ್.ಪರೋಡಾ, ಡಾಕ್ಟರ್ ಜಿ.ವಿ.ಗೌಡ ಶಿಕ್ಷಣ ಮತ್ತು ಸಂಶೋಧನಾ ಪ್ರತಿಷ್ಠಾನವನ್ನು, ಉದ್ಘಾಟಿಸಲಿದ್ದಾರೆ. ಬೈಲೂರು ನಿಷ್ಕಲ ಮಂಟಪದ ನಿಜಗುಣಪ್ರಭು ತೋಂಟದಾರ್ಯ ಸ್ವಾಮೀಜಿ ಸಾನಿಧ್ಯ ವಹಿಸಲಿದ್ದಾರೆ.

<><><>

ಈಗ ಸಂಕ್ಷಿಪ್ತ ಸುದ್ದಿಗಳು:

<><><>

ಬೆಂಗಳೂರು ಆಕಾಶವಾಣಿಯ ಪ್ರಾದೇಶಿಕ ಸುದ್ದಿ ವಿಭಾಗ, ಕಬ್ಬನ್ ಪಾರ್ಕ್ ವಲಯದಲ್ಲಿ 'ಸ್ವಚ್ಛತಾ ಹೀ ಸೇವಾ' ಅಭಿಯಾನ ಆಯೋಜಿಸಿತ್ತು.

<><><>

ರಾಷ್ಟ್ರೀಯ ಸೇವಾ ಯೋಜನೆ ಅಡಿ, ಬೆಂಗಳೂರಿನಲ್ಲಿ ರಕ್ತದಾನ ಶಿಬಿರ ಜರುಗಿತು. ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಖಾತೆ ಸಚಿವ ದಿನೇಶ್ ಗುಂಡೂರಾವ್ ಚಾಲನೆ ನೀಡಿದರು.

<><><>

ದಾವಣಗೆರೆಯ ಕೃಷಿ ವಿಜ್ಞಾನ ಕೇಂದ್ರದಲ್ಲಿ, ಇಂದಿನಿಂದ ಎರಡು ದಿನಗಳ ಕಾಲ, ಸಸ್ಯ ಸಂತೆ ಮತ್ತು ಸಾವಯವ ಕೃಷಿ ಪರಿಕರಗಳ ಪ್ರದರ್ಶನ ಹಾಗೂ ಮಾರಾಟ ಮೇಳ ಜರುಗಲಿದೆ. (40)

<><><>

ಮಂಡ್ಯ ಜಿಲ್ಲೆ ಶ್ರೀರಂಗಪಟ್ಟಣದ, 414ನೇ ದಸರಾ ಮಹೋತ್ಸವ, 4ನೇ ತಾರೀಖಿನಿಂದ 7ರ ವರೆಗೆ ನಡೆಯಲಿದೆ. ನಟ ಶಿವರಾಜ ಕುಮಾರ ಉದ್ಘಾಟಿಸಲಿದ್ದಾರೆ. (55)

<><><>

ಮಂಗಳೂರಿನ ಕುದ್ರೋಳಿಯ, ಶ್ರೀ ಗೋಕರ್ಣನಾಥ ಕ್ಷೇತ್ರದ, ನವರಾತ್ರಿ ಉತ್ಸವ ನಾಡಿದ್ದು 3 ರಿಂದ 14ನೇ ತಾರೀಖಿನ ವರೆಗೆ, ವಿಜೃಂಭಣೆಯಿಂದ ನಡೆಯಲಿದೆ ಎಂದು, ವಿಶ್ವಸ್ಥ ಬಿ.ಜನಾರ್ದನ ಪೂಜಾರಿ ತಿಳಿಸಿದ್ದಾರೆ. (67)

<><><>

ನಾಡಿದ್ದು 3ನೇ ತಾರೀಖಿನಿಂದ, 12 ರ ವರೆಗೆ, ನಾಡಹಬ್ಬ ದಸರಾ ಉತ್ಸವವನ್ನು ಮಡಿಕೇರಿಯಲ್ಲಿ ವಿಶೇಷವಾಗಿ ಆಚರಿಸಲಾಗುತ್ತಿದೆ. (24)

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

✚ 'ಗಾಂಧಿ ಭಾರತ' ಧ್ಯೇಯದೊಂದಿಗೆ, ರಾಜ್ಯಾದ್ಯಂತ ಗಾಂಧಿ ಜಯಂತಿಯಂದು, ಗಾಂಧಿ ನಡಿಗೆ - ಡಿ.ಕೆ. ಶಿವಕುಮಾರ.

✚ ತೋಟಗಾರಿಕೆಯಿಂದ ಜೀವ ವೈವಿಧ್ಯತೆ ಸಂರಕ್ಷಣೆ ಹಾಗೂ ನೈಸರ್ಗಿಕ ಕೀಟ ನಿಯಂತ್ರಣ ಸಾಧ್ಯ - ಎನ್. ಕಲೈ ಸೆಲ್ವಿ

✚ ಸುರತ್ಕಲ್ ನ ನ್ಯಾಶನಲ್ ಇನ್‌ಸ್ಟಿಟ್ಯೂಟ್ ಆಫ್ ಟೆಕ್ನಾಲಜಿಯ, ಹತ್ತು ಜನ ಪ್ರಾಧ್ಯಾಪಕರಿಗೆ, ಪ್ರಪಂಚದ ಅಗ್ರ ವಿಜ್ಞಾನಿಗಳ ಪಟ್ಟಿ.

✚ ಕರ್ನಾಟಕ ಜಾನಪದ ಪರಿ 'ತ್ರಿಗೆ, ಯುನೆಸ್ಕೋ ಮಾನ್ಯತೆ - ವಿದ್ವಾಂಸ ಹಿ.ಚಿ. ಬೋರಲಿಂಗಯ್ಯ ಮಾಹಿತಿ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>

ಹರ್ಷ